

اصول فقہ میں سنت کی بحث

<"xml encoding="UTF-8?">

مقدمہ :-

اسلام ایک ایسا جامع، کامل اور ہمہ جہت دین ہے جس نے صرف فردی و شخصی مسائل یا اخلاقی پندو نصیحت پر اکتفا نہ کیا بلکہ معاشرہ کی تعمیر و ترقی کے تمام اہم اور موثر وسائل و ذرائع نیز ان سے صحیح استفادہ کرنے کے طور طریقے بھی بیان کیے ہیں۔ اسلام بنیادی طور پر معاشرہ ساز دین ہے اسی بنا پر معاشرے کو جس چیز کی ضرورت ہے، اس کا حصول اسلام نے بطور واجب کفائی فرض قرار دیا ہے اور جو عوامل معاشرتی ترقی میں رکاوٹ بن سکتے ہیں انہیں اسلام نے حرام قرار دیا ہے۔ یہی وجہ ہے کہ اسلام میں اجتہاد کا دروازہ کھلا ہے تاکہ ہر زمانہ کے مطابق پیش آنے والے واجبات و محرمات کا سراغ لگا یا جا سکے۔

"اصول فقہ" وہ مہم ترین علم ہے جسے فقہ کے مقدمہ کے طور پر حاصل کرنا ضروری ہے، یہ دلچسپ علم مسلمانوں کے ایجاد کردہ علوم کا حصہ ہے، علم اصول در حقیقت ایسے قواعد و قوانین پر مشتمل ہے جنہیں ایک مجتہد و فقیہ "استنباط احکام" میں بروئے کار لاتا ہے۔

استنباط کا لفظ مادہ "نبط" سے مشق ہے جس کا معنی زمین کے نیچے سے پانی نکالنا ہے۔ اس لیے استنباط کو اجتہاد بھی کہا جاتا ہے، گویا علماء نے احکام کے استنباط میں اپنی سعی و کوشش کو کنواں کھودنے والوں کے کام سے تشبیہ دی ہے کہ وہ مختلف تہوں کے نیچے سے احکام کا شفاف پانی نکالتے ہیں یہی وجہ ہے کہ لفظ 'استنباط' تقریباً اجتہاد کا معنی دیتا ہے۔ ۱۔

'علم اصول فقہ' ہمیں فقہی مصادر کے ذریعے استنباط احکام کا صحیح طریقہ سکھاتا ہے۔

"علم اصول فقہ" کاماہر فقہی مصادر کے ذریعے استنباط احکام کے قواعد و اصول اور طریقوں سے بحث کرتا ہے اہل تشیع کے نزدیک مصادر فقہ یا ادلہ احکام چار ہیں۔ قرآن، سنت، عقل و اجماع، اگرچہ اہل سنت نے قیاس استحسان، مصالح مرسلہ اور سد ذرائع و فتح ذرائع وغیرہ کو بھی شامل کیا ہے۔ اس مقالہ میں سنت کے مفہوم اور اس کی حجیت سے متعلق بحث کی جائے گی

سنت کا لغوی معنی :-

لغت میں سنت سے مراد 'الطریقہ المسلوکہ' (طے شدہ راستہ) کسائی کہتا ہے "معنا ھا الدوام" فقولنا سنة، معنا ھا الامر با الا دامة من قولهم : سنت الماء اذا والیت فی صبه

۲

(سنت کا معنی دوام ہے پس سنت اس لیے کہتے ہیں کیونکہ اس میں کسی چیز کو مسلسل جاری رکھنے کا معنی مضمّر ہے)

"سنت الماء" کا جملہ اس موقع پر بولتے ہیں جب آپ اسے انڈیلنے پر اصرار کر رہے ہوں

خطابی کہتا ہے : 'اصلها الطريقة المحموده فاذا اطلقت انصر فت اليها وقد تستعمل في غير ها مقيدة كقوله
من سن سنة سيئة ۳'

لفظ سنت اصل میں پسندیدہ راستے کے بارے میں استعمال ہو تا ہے اگر اسے بطور مطلق ذکر کیا جا ئے تو اس
معنی پر دلالت کر تا ہے لیکن اگر مقید (کسی قید و شرط کے ساتھ) ہو لا جا ئے تو پھر اس کے علاوہ معنی مراد ہو
تا ہے ۔ جیسے حدیث میں ہے کہ جو شخص کسی بری سنت کی بنیاد رکھے گا۔ ۴

بعض کہتے ہیں 'ہی الطريقة المعتادة سواء كانت حسنة او سيئة كما في الحديث-----'

سنت معمولی راستہ کے معنی میں استعمال ہو تا ہے چاہے اچھا ہو یا بُرا ، چنانچہ حدیث میں اس معنی میں آیا
ہے ۔ بطور کلی، لغت کے اعتبار سے " سنت " روش و سیرت کے معنی میں استعمال ہو تا ہے ۔ سنت کی جمع سنن
ہے جیسے غرفہ کی جمع غرف ، قرآن مجید میں بھی اس معنی میں استعمال ہوا ہے ۔

"سنة الله التي قد خلت من قبل ولن تجد لسنة الله تبديلا" ۵

سنت الہی سے مراد روش یا حکمت الہی برائے تکامل بشر ہے۔

سنت کا اصطلاحی معنی: -

مختلف علوم کے ماہرین نے اپنے دائرہ علم کی خاص اصطلاح کے مطابق سنت کی تعریف کی ہے ۔

۱۔ فقہا کی اصطلاح میں سنت سے مراد ایسا حکم ہے جس کی بنیاد اصول شریعہ پر قائم ہو

'کل حکم يستند الى اصول الشريعة' ۶

اس تعریف کی بنا پر ہر وہ حکم سنت شمار ہو گا جو شریعت کے مطابق ہو یعنی اس کی سند اور دلیل کا
شریعت کے مطابق ہو نا ہے اور خلاف سنت کو بدعت میں شمار کیا جائے گا کیونکہ بدعت ایسا حکم ہے جو
شریعت کی طرف استناد نہیں رکھتا ۔

۲۔ متکلمین کی اصطلاح میں سنت کا لفظ بعض دفعہ فقہا کی اصطلاح کے عین مطابق ذکر ہوا ہے اور بعض
اوقات ایک الگ اصطلاح بھی استعمال کرتے ہیں ۔

'ما يرجح جانب وجوده على جانب عدمه ترجيحاً ليس معه المنع من النقيض' ۷

ترجمہ: ایسی چیز جس کی وجودی حیثیت اس کی عدمی حیثیت پر ایک ایسا رجحان رکھتی ہو کہ جس کے ساتھ
اس کے نقیض کو بھی ممنوع قرار نہ دیا جا سکے ۔

یہ معنی تقریباً " مستحب " کے مترادف بنتا ہے ، اصولیوں کی اصطلاح : تمام علماء اصول الفقہ کا اتفاق ہے سنت
سے مراد قول ، فعل و تقریر پیغمبر ہے ۔

"ما صدر عن النبي من قول او فعل او تقرير" ۸

اس تعریف کے لحاظ سے لفظ سنت ایک وسیع معنی پر دلالت کرتا ہے یعنی دین کے ان تمام احکام کو شامل
ہے جو نبی اکرم نے خداوند کریم کی جانب سے حاصل کر کے اپنی زبان اطہر سے قرآن کے علاوہ جاری کیے ۔ یہ
معنی شیعہ و سنی کے درمیان مورد اتفاق ہے ۔ اختلاف اس میں ہے کہ شیعہ " سنت " میں وسعت کے قائل ہو تے
ہو ئے آئمہ اطہار کے قول فعل اور تقریر کو بھی سنت میں شمار کرتے ہیں جس کی وضاحت بعد میں کی جا ئے
گی ۔ جب کہ اہل سنت اس نظریہ کو قبول نہیں کرتے ۔

مرحوم مظفر سنت کی تعریف کرتے ہو ئے لکھتے ہیں کہ

'السنة في اصطلاح الفقهاء قول النبي او فعله او تقريره ومنشأ هذا اصطلاح امر النبي با تباع سنته فغلبت

کلمۃ السنۃ فیما تطلق مجردۃ عن نسبتہا الی احد ، علی خصوص ما یتضمن بیان حکم من الا حکام من النبی سواء کان ذالک بقول او فعل او تقریر ۔ اما فقہاء الامامیۃ بالخصوص فلما ثبت لدیہم ان المعصوم من آل البیت یجری قولہ مجری قول النبی من کونہ حجة علی العباد واجب الاتباع فقد تو سعوا فی اصطلاح السنۃ الی ما یشمل قول کل واحد من المعصومین او فعلہ او تقریرہ فکانت السنۃ با صطلا حہم قول المعصوم او فعلہ او تقریرہ^۹

فقہاء کی اصطلاح میں نبی کریم کے قول فعل اور تقریر کو "سنت" کہا جاتا ہے اور اس اصطلاح کی بنیاد خود پیغمبر کا حکم ہے جو انہوں نے اپنی سنت کی پیروی کرنے کے لیے صادر فرمایا تھا۔ پس لفظ سنت جب مطلق یعنی کسی قسم کی قید و شرط کے بغیر بولا جائے تو ان احکام پر دلالت کرتا ہے جو پیغمبر نے بیان کیے ہیں چاہے یہ احکام گفتار و کردار سے حاصل ہوں یا کسی کے عمل کی تائید (تقریر) کی صورت میں سامنے آئیں۔ اور فقہائے امامیہ کے نزدیک اہل بیت کے معصوم افراد کا قول چونکہ پیغمبر کا قول ہی ہے اور اس بنا پر حجت ہے تو ان کا قول و فعل و تقریر بھی سنت کا حصہ ہے ، لہذا شیعہ کی اصطلاح میں قول و فعل و تقریر معصوم سنت شمار ہو گا۔ نیز اس کی مختصر دلیل پیش کرتے ہوئے لکھتے ہیں کہ

'والسر فی ذالک ان الائمة من آل محمد لیسوا ہم من قبیل الرواة عن النبی والحمدلین عنہ لیکون قولہم حجة من جهة انہم ثقاة فی الروایہ بل انہم ہم المنصوبون من اللہ تعالیٰ علی لسان النبی لتبلیغ الاحکام الواقعة فلا یحکون الا عن الواقعیۃ عند اللہ تعالیٰ کما ہی'^{۱۰}

"سنت" میں وسعت دے کر معصوم امام کو شامل کرنے کی وجہ یہ ہے کہ آل محمد کا مقام کسی روای کا مقام نہیں ہے کہ جس طرح اگر روای مورد وثوق ہو تو ان سے نقل شدہ سنت رسول حجت قرار پاتی ہے۔ بلکہ ان کا قول اس لیے حجت ہے کہ ان حضرات کو پیغمبر نے اللہ کی جانب سے منصوب کیا ہے تاکہ یہ بھی احکام شریعت کی تبلیغ کریں لہذا، ان کے بتائے ہوئے احکام پر عمل کرنے سے انسان اللہ کی جانب سے صادر شدہ حقیقی اور واقعی احکام تک پہنچ سکتا ہے۔ اس لحاظ سے تمام معصوم آئمہ کی سنت کی پیروی بھی واجب ہے۔

لفظ سنت احادیث ، احادیث میں 'سنت' کا استعمال مختلف معانی میں ہوا ہے ۔

۱۔ بعض دفعہ قول و فعل و تقریر پیغمبر کے معنی میں آیا ہے ، معمولاً جب لفظ سنت کتاب (قرآن) کے مقابلے

میں استعمال ہو تو اس سے مراد یہی معنی ہوتا ہے ۔ ۱۱۔

حضرت امام جعفر صادق سے روایت ہے کہ 'مامن شی الا وفیہ کتاب اوسنة ۱۲'

(کوئی ایسا مطلب موجود نہیں مگر یہ کہ اس کے بارے میں قرآن یا سنت کا حکم ضرور آیا ہے)

نیز حضرت امیر المومنین - سے منقول ہے

'من اخذ دینہ من افواہ الرجال ازالته الرجال ومن اخذ دینہ من الكتاب والسنة زالت الجبال ولم یزل ۱۳'

(جو شخص اپنے دینی امور میں لوگوں کی باتوں پر اعتماد کرتا ہے تو لوگ بھی اسے نابود کردیتے ہیں اور جو اپنے دین کو قرآن و سنت سے حاصل کرتا ہے ایسے شخص کے مقابلے میں پہاڑ اپنی جگہ چھوڑ سکتے ہیں لیکن اس کے پائے ثبات میں لغزش نہیں آسکتی)

بظاہر فقہاء نے سنت کی اصطلاح کو اس قسم کی روایات سے اخذ کیا ہے کیونکہ یہ دو روایات اور دیگر بہت سی روایات ، بدعت کو سنت کے مدمقابل قرار دیتی ہیں اور سنت کو شریعت کے عین مطابق سمجھتی ہیں۔

۲۔ روایات و احادیث میں لفظ سنت ایک اور معنی میں بھی استعمال ہوا ہے ۔ "السواک هو من السنة ومطهرة للفم

نیز "من السنة ان تصلى على محمد و اهل بيته فى كل جمعة الف مرة" ۱۵ مذکورہ بالا روایات میں لفظ "سنت" رحجان اور استحباب موکد پر دلالت کرتا ہے یعنی یہاں سنت وجوب کے مقابلے میں ذکر ہوئی ہے ۔

"سنت" میں اختلافی بحث:

سنت کی حجیت کے بارے میں تمام فقہاء و اصولیوں کا اتفاق ہے یعنی سنت کو 'حجت' قرار دینے میں علمائے اسلام میں کوئی اختلاف نہیں، سنت کے بارے میں جو اختلاف پایا جاتا ہے، وہ دو جہتوں سے ہے ایک یہ کہ آیا صرف پیغمبر اکرم کی سنت حجت ہے یا آئمہ معصومین کی سنت بھی حجت ہے ۔

اہلسنت صرف پیغمبر اکرم کی سنت کو حجت مانتے ہیں لیکن شیعہ قرآن مجید کی بعض آیات اور رسول اکرم کی متواتر احادیث جنہیں خود اہل سنت نے نقل کیا ہے کی روشنی میں آئمہ اطہار کے قول و فعل اور تقریر (تائید) کو بھی حجت سمجھتے ہیں ۱۶۔

منجملہ پیغمبر اکرم کی یہ حدیث جو قطعی السند اور متواتر ہے مذکورہ بالا مطلب کے اثبات کے لیے کافی ہے ۔

قال رسول الله 'انى تارك فيكم الثقلين كتاب الله وعترتي اهل بيتي ما ان تمسكتم بهما لن تضلوا بعدى' ۱۷ قابل ذکر بات یہ ہے کہ پیغمبر اکرم کی کثیر اور متواتر احادیث کے باوجود علمائے اہل سنت آئمہ معصومین کی سنت کی حجیت کے تو منکر ہیں لیکن بعض افراطی قسم کے علماء نے صحابہ کے کچھ خاص احکام کو سنت سمجھتے ہوئے حجت قرار دیا ہے ۱۸۔

اختلاف کی دوسری وجہ یہ ہے کہ رسول اکرم اور آئمہ اطہار سے منقول سنت کبھی قطعی و متواتر ہوتی ہے اور کبھی ظنی، یا دوسرے لفظوں میں خبر واحد ہوتی ہے۔

اختلاف اس میں ہے کہ آیا رسول اکرم کی غیر قطعی سنت کی طرف بھی رجوع کیا جاسکتا ہے یا نہیں یہ وہ مقام ہے جہاں نظریات افراط و تفریط کا شکار ہو گئے ہیں ۔

ابو حنیفہ جیسے کچھ افراد نے تمام حدیثوں کو نظر انداز کر دیا ہے کہتے ہیں ابو حنیفہ، رسول اکرم سے مروی تمام حدیثوں میں سے صرف سترہ حدیثوں کو قابل اعتماد سمجھتے تھے جب کہ کچھ دوسرے لوگ ضعیف حدیثوں پر بھی بھروسہ کرتے رہے ہیں، لیکن شیعہ علماء کا نظریہ ہے کہ صرف صحیح و موثق حدیثوں ہی پر اعتماد کیا جاسکتا ہے ۔

اس بنا پر حدیث کے روایوں کا پہچاننا اور ان کے بارے میں تحقیق کرنا ضروری ہے بہت سے اہل سنت علماء کا بھی یہی نظریہ ہے اس لیے مسلمانوں کے درمیان "علم رجال" یعنی روای شناسی کے علم نے جنم لیا۔ ۱۹۔

بعض اوقات فروعیات سنت میں بھی علماء نے فقہی و اصولی نزاع کی ہے ۔

ایک اختلاف اس میں ہے کہ اگر معصوم کوئی عمل انجام دیتا ہے لیکن کوئی قرینہ نہیں جو اس عمل کے واجب یا مستحب ہونے پر دلالت کرے تو اس صورت میں عصر آئمہ کودرک نہ کرنے والے افراد پر اس عمل کی پیروی واجب ہوگی یا مستحب (البتہ اس میں سب متفق ہیں کہ اگر قرینہ موجود ہو تا تو اس کے مطابق وجوب یا استحباب کو ہی اخذ کرتے اس مسئلہ میں تین مختلف آراء ہیں بعض وجوب اور بعض استحباب کے قائل ہوئے ہیں، لیکن بعض دیگر فقہاء کی نظر میں ایسا عمل نہ وجوب اور نہ ہی استحباب پر دلالت کرتا ہے بلکہ عدم

قرینہ کی صورت میں صرف ابا حہ (مباح ہونے) پر دلالت کرے گا تینوں نظریات کے قائلین نے قرآن وحدیث سے اپنے نظریہ پر استدلال کیا ہے ۔

دوسرا نزاع واختلاف معصوم کے اس فعل کے بارے میں ہے، جس سے متعلق یقین ہو کہ پیغمبر یا معصوم نے اسے وجوب یا استحباب کے عنوان سے انجام دیا ہے۔ لیکن پیغمبر یا معصوم نے جسے واجب کے طور پر انجام دیا تھا وہ بھی کیا ہمارے لیے بھی واجب ہے، اختلاف کی وجہ یہ ہے کہ ہمیں معلوم ہے کہ کچھ احکام (واجبات و مستحبات) پیغمبر کے ساتھ مخصوص ہیں، جن میں بعض ہمارے لیے بیان ہوئے ہیں لیکن چونکہ باقی بیان نہیں ہوئے تو شک کر سکتے ہیں کہ کیا معلوم یہ عمل جسے پیغمبر یا معصوم نے واجب سمجھ کر انجام دیا تھا، شاید یہ ان کے ساتھ مختص احکام میں سے ہو؟ جس طرح نماز تہجد پیغمبر کے لیے واجب تھی لیکن عام مسلمانوں پر واجب نہیں ۔

اس بنا پر بعض علمائے اصول اس قسم کے افعال معصوم کو حجت نہیں سمجھتے، مرحوم مظفر کی نظر میں یہ نزاع، لفظی ہے، کیونکہ فعل معصوم کے بارے میں یا تو معلوم ہے کہ یہ ان سے مختص احکام میں سے ہے، تو اس صورت میں بغیر شک کے ہمارے لیے حجت نہیں رکھتا ہے لیکن اگر معلوم ہو کہ یہ عمل مختصات معصوم میں سے نہیں بلکہ امام و امامت میں مشترک ہیں، تو اس وقت یقینی طور پر ہمارے لیے بھی حجت ہو گا البتہ ایسا عمل جس کے بارے میں معلوم نہ ہو کہ یہ مختصات معصوم میں سے ہے یا مشترکات میں سے تو اس صورت میں ہمیں چاہیے کہ ہم اسے مشترک احکام میں شمار کریں نہ کہ مختصات معصوم میں، اس کی دلیل یہ کہ عمل کے لحاظ سے پیغمبر اور معصوم دیگر افراد کی طرح مساوی ہیں۔ لہذا جو حکم ان پر واجب ہے ہم پر بھی واجب ہوگا۔ ۲۰

بحث حجیت : علم اصول میں حجیت کی بحث اہم ترین اباحات میں سے شمار ہوتی ہیں، مصادر شریعت اور ادلہ احکام کی بحث میں قرآن مجید کی حجیت کے بعد سنت کی حجیت کے بارے میں بحث کی جاتی ہے ۔ یعنی کون سے دلائل ہیں کہ جو ہمارے لیے سنت کی حجت اور اس کے معتبر ہونے کو یقینی طور پر ثابت کرتے ہیں ۔

حجت کے معنی لغت میں 'غلبے' کے ہیں (غالب آنا) اور دلیل کو حجت کہتے ہیں اس لیے کہ وہ ذہنی حیثیت سے غالب آنے کا ذریعہ ہوتی ہے یعنی دوسرے آدمی کو اپنے نظریے میں شکست ماننا پڑتی ہے۔ علم اصول کی اصطلاح میں حجت ایسی دلیل کو کہتے ہیں جو اپنے متعلق کو کس طرح ثابت کرے کہ اس پر قطع و یقین پیدا ہو جائے، اس بنا پر جب سنت پیغمبر کے بارے میں کہا جاتا ہے کہ یہ 'حجت' ہے تو اس مراد یہ ہے کہ پیغمبر اکرم کی اتباع و پیروی سے ہمیں یقین ہے کہ ہم نے حق پر عمل کیا ہے اور ان کے قول و فعل میں پیروی میں کسی قسم کی خطا یا غلطی کا شائبہ تک نہیں نیز خدا کی بارگاہ میں اسے ثبوت کے طور پر پیش کر سکتے ہیں کہ ہم نے تیرے رسول کی اتباع و پیروی کر کے حق پر عمل کیا ہے، البتہ اس کا دوسرا رُخ بھی ہے کہ اگر پیغمبر کے وجود کے باوجود کوئی گمراہ ہو جائے تو یہ عذر و بہانہ یا دلیل پیش نہیں کر سکتا کہ ہمیں ہدایت کا راستہ معلوم نہ تھا ۔ اس مطلب کو قرآن نے بیان فرمایا ہے

'رسلنا مبشرين ومنذرين لئلا يكون للناس على الله حجة' ۲۱

(ہم نے پیغمبر بھیجے ہیں بشارت دینے والے اور (عذاب سے) ڈرانے والے تاکہ لوگوں کے پاس اللہ کے مقابلے میں کوئی حجت نہ رہے)

سنت نبوی کی حجیت کو قرآن وعقل واجماع کے ذریعے ثابت کیا جا سکتا ہے۔

۱۔ آیات قرآن مجید

اگر چہ کثیر تعداد میں آیات ہمارے مدعا کو ثابت کر تی ہیں۔ لیکن صرف چند آیات پر اکتفا کیا جائے گا۔

★ اطعیوا للہ واطعیوا الرسول۔۔۔۔۔ ۲۲

پیروی کیجیے اللہ کی اور پیروی کیجیے رسول کی

★ وما اتاکم الرسول فخذوه وما نہا کم عنہ فانتہو ۲۳

اور رسول جو تمہیں دے دیں وہ لے لو اور جس سے روک دیں اس سے رک جائو

★ وما ینطق عن الہوی ان ہو الا وحی یوحی ۲۴

وہ اپنی خواہش سے نہیں بولتا یہ تو صرف وحی ہو تی ہے جو (اس پر) نازل کی جاتی ہے

★ من یطع الرسول فقد اطاع اللہ ۲۵

جس نے رسول کی (عملی) پیروی کی اس نے (حقیقت میں) خدا کی پیروی کی ہے

★ لقد کان لکم فی رسول اللہ اسوۃ حسنۃ ۲۶

بتحقیق تمہارے لیے اللہ کے رسول (کی زندگی میں) بہترین نمونہ ہے

مندرجہ بالا آیات پیغمبر اکرم کے اقوال و افعال کی حجیت کو واضح طور پر بیان کر تی ہیں، اس لیے کہ اللہ

تعالیٰ کی پیروی کے ساتھ پیغمبر اکرم کی پیروی کو ذکر ناپیغمبر کی پیروی کو اللہ تعالیٰ کی پیروی کے لیے

علامت قرار دینا درحقیقت عصمت پیغمبر پر دلالت کر رہی ہیں نیز آیہ

'ما ایاکم الرسول فحتدوہ۔۔۔۔۔'

اگر چہ شان نزول کے اعتبار سے عتائم بنی سے متعلق ہے لیکن شان نزول آیہ کی عمومیت کو محدود کر نے کا

سبب نہیں بن سکتا اس بنا پر یہ آیہ مجیدہ پیغمبر اکرم کی جانب سے پیش کردہ تمام احکامات کو شامل ہے

۔ اور تمام امور میں اطاعت پیغمبر اکرم کو مسلمانوں کے لیے لازم قرار دے رہی ہے اس طرح آیہ 'وما ینطق عن

الہو'۔۔۔۔۔

'پیغمبر اکرم سے ہر قسم کے لہو و نسیان اور ذاتی خواہشات پر مبنی احکام جاری ہونے کی نفی کر رہی ہے۔ اس

لیے کہ لسان وحی الہی کے ساتھ مفصل ہونے کی وجہ سے ہر قسم کی غلیطوں سے پاک ہے نیز سورہ احزاب کی

آیت کو بھی پیغمبر کی پوری زندگی کو ہمارے لیے نمونہ عمل قرار دیتی ہے، یہ آیہ مجیدہ پیغمبر اکرم کے افعال

و اعمال کی اتباع و پیروی پر واضح دلیل ہے جو کہ سنت کا اہم عنصر ہے۔

۲۔ اجماع عملی :

بعض محققین نے سنت پیغمبر کی حجیت پر "اجماع مسلمین" کا دعویٰ کیا ہے

"اجمع المسلمون علی ان ما صدر عن رسول اللہ من قول اور فعل او تقریر کا مقصوداً بہ التشریح والا قتداء

نقل الینا لبسند صحیح یغیر القطع او الظن الر اجمع بصدقہ، یكون حجة علی المسلمین" ۲۷

مسلمانوں کا اس بات پر اجماع ہے کہ پیغمبر اکرم کا ہر قول و فعل و تقریر (تائید) جو تشریع احکام کے عنوان سے ایسی صحیح السند احادیث کے ذریعے نقل ہو جس سے یقین یا ظن حاصل ہو جائے تو یہ تمام مسلمانوں کے لیے حجت ہو گا، اس اجماع سے مراد اجماع مصطلع نہیں بلکہ مراد، اتفاق آراء ہے۔

۳۔ عقلی دلیل :

تمام ادلہ عقلیہ جو پیغمبر اکرم کی عصمت کو ثابت کرنے کے لیے قائم کی گئی ہیں اور پیغمبر اکرم سے ہر قسم کے سہو، ونسان اور خطا کو ممنوع قرار دیتی ہیں، آپ کی سنت کی حجیت پر واضح طور پر دلائل کرتی ہے۔

حوالہ جات

- ۱۔ مطہری، مرتضیٰ، اسلامی علوم کا تعارف، ص ۳۰۷
- ۲۔ رضوانی، علی اصغر، اصول فقہ مقارن، ص ۶۳
- ۳۔ ارشاد الفحول، ص ۳۳، نقل از اصول فقہ مقارن، ص ۴۱
- ۴۔ ابو الحسین، مسلم بن حجاج، صحیح مسلم، کتاب الزکاة، ح ۱۴۹۱
- ۵۔ القرآن، الفتح آیت ۲۳
- ۶۔ ابن اثیر، النہایہ، لفظ بدع
- ۷۔ ارشاد الفحول ص ۳۳
- ۸۔ رضوانی، علی اصغر، اصول فقہ مقارن، ص ۶۵
- ۹۔ المظفر، محمد رضا، اصول الفقہ، ج ۳، ص ۵۳
- ۱۰۔ ایضاً، ص ۵۴
- ۱۱۔ ربانی گلیپائیگانی، علی، شیعہ شناسی، ص ۳۶۸
- ۱۲۔ کلینی محمد بن یعقوب، اصول کافی کتاب فضل العلم باب الرد، ح ۴
- ۱۳۔ حر عاملی، محمد بن حسن، وسائل الشیعہ ج ۱۸، ص ۹۵
- ۱۴۔ ایضاً، ج ۱، ص ۳۴۷
- ۱۵۔ ایضاً ج ۵، ص ۴۲
- ۱۶۔ مطہری، مرتضیٰ، اسلامی علوم کا تعارف، ص ۳۱۰
- ۱۷۔ ابن کثیر، تفسیر القرآن العظیم ج ۴، ص ۱۲۳، سیوطی الدال المنثور، ج ۶، ص ۷، نسائی، سنن الکبری ج ۵، ص ۱۲، مسند، احمد بن حنبل، ج ۵ ص ۱۲۲، نووی، شرح مسلم ج ۱۵، ص ۱۸۰
- ۱۸۔ شاطبی، الموافقات، ج ۴، ص ۷۴
- ۱۹۔ مطہری، مرتضیٰ، اسلامی علوم کا تعارف، ص ۳۱۱
- ۲۰۔ اصغری، سید عبد اللہ، اصول فقہ، ج ۲، ص ۷۷
- ۲۱۔ القرآن الکریم، النساء، ۱۴۵

٢٢. القرآن الكريم ،النساء ٥٨
٢٣. القرآن الكريم ،الحشر، ٧
٢٤. القرآن الكريم ،النجم، ٣، ٤
٢٥. القرآن الكريم ، النساء ٨٠
٢٦. القرآن الكريم ،احزاب، ٢١
٢٧. رضوانى،على اصغر،اصول فقه مقارن،ص